



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ



ក្រសួងសេដ្ឋកិច្ច និង ហិរញ្ញវត្ថុ

សុន្ទរកថា

របស់ឯកឧត្តម ហង់ ជួន ណារ៉ុន

អគ្គលេខាធិការ ក្រសួងសេដ្ឋកិច្ច និងហិរញ្ញវត្ថុ និងជាអនុប្រធានប្រចាំការ

នៃឧត្តមក្រុមប្រឹក្សាសេដ្ឋកិច្ចជាតិ

ថ្ងៃទី១៤ ខែ កក្កដា ឆ្នាំ២០០៩

វិបត្តិសេដ្ឋកិច្ចពិភពលោក និង តម្រូវការគោលនយោបាយឆ្លើយតប

មជ្ឈមណ្ឌលសហប្រតិបត្តិការកម្ពុជា- ជប៉ុន

(ថ្ងៃទី ១៤ ខែ កក្កដា ឆ្នាំ ២០០៩)

ឯកឧត្តម លោកជំទាវ អស់លោក លោកស្រី!

ជាបឋម ខ្ញុំសូមថ្លែងនូវអំណរគុណចំពោះសមាគមសេដ្ឋកិច្ចកម្ពុជា និង វេទិកានៃអង្គការមិនមែនរដ្ឋាភិបាលស្តីពីកម្ពុជា ដែលបានគាំទ្រដល់ការរៀបចំ ឱ្យមានវេទិកាសាធារណៈស្តីពី ផលប៉ះពាល់នៃវិបត្តិសេដ្ឋកិច្ចពិភពលោក និង តម្រូវការគោលនយោបាយឆ្លើយតប នេះឡើង ។ បរិបទនៃការពិភាក្សារបស់យើងនាពេលនេះ គឺផ្ដើមចេញពីវិបត្តិហិរញ្ញវត្ថុ និងការធ្លាក់ចុះនៃសេដ្ឋកិច្ចពិភពលោក ដែលបានជះឥទ្ធិពលប្រតិបត្តិការជាអវិជ្ជមានដល់ស្ថានភាពសេដ្ឋកិច្ចកម្ពុជា ជាពិសេសចំពោះវិស័យសេដ្ឋកិច្ចពិភពលោក ។ ដូច្នេះ ខ្ញុំសង្ឃឹមថា បទអន្តរាគមន៍របស់ខ្ញុំនាពេលនេះ នឹងរួមចំណែកដល់កម្មវត្ថុនៃកិច្ចពិភាក្សាក្នុងវេទិកានេះ ពោលគឺការស្វែងយល់ មកិរមត្តាអំពីតម្រូវការគោលនយោបាយឆ្លើយតប ព្រមទាំងធ្វើការពិភាក្សាដើម្បីកំណត់យុទ្ធសាស្ត្រជាតិផងដែរ ។

បច្ចុប្បន្នសេដ្ឋកិច្ចសកលលោកបាននឹងកំពុងតែធ្លាក់ចុះ ដោយសារឥទ្ធិពលនៃវិបត្តិហិរញ្ញវត្ថុសកលលោក ចំណែកទស្សនាទាននៃការងើបឡើងវិញនៃមិនច្បាស់លាស់ ទោះបីទីផ្សារហិរញ្ញវត្ថុមានភាពប្រសើរឡើងក្តីនៅក្នុងរយៈពេលប៉ុន្មានសប្តាហ៍ចុងក្រោយនេះ ។ សេដ្ឋកិច្ចក្នុងវិស័យពិភពលោកត្រូវការពេលវេលាយូរ ដើម្បីបន្តកំណើនឡើងវិញ តែអ្នកសេដ្ឋវិទូធំៗ រួមទាំងធនាគារពិភពលោកផង បានព្រមានអំពីគ្រោះថ្នាក់នៃអធិកជរណាដែលនឹងកើតឡើងក្រោយវិបត្តិនេះ ជាពិសេសកើតឡើងដោយសារតែតម្រូវការហិរញ្ញប្បទានបំណុលច្រើនសន្ធឹកសន្ធាប់សម្រាប់សង្គ្រោះសេដ្ឋកិច្ចពីវិបត្តិនាពេលនេះ ។ កម្ពុជាដែលជាប្រទេសតូច ហើយបានបើកទូលាយទីផ្សារបានទទួលរងផលប៉ះពាល់ពីវិបត្តិនេះយ៉ាងខ្លាំង ។ ស្ថិតក្នុងស្ថានភាពនេះ អាទិភាពទីមួយរបស់រាជរដ្ឋាភិបាលគឺការ

សុន្ទរកថា ឯកឧត្តម ហង់ ជួន ណារ៉ុន វេទិកាសាធារណៈស្តីពីវិបត្តិសេដ្ឋកិច្ចពិភពលោក ថ្ងៃទី ១៤ កក្កដា ២០០៩ 1

ធានាឱ្យបាននូវស្ថេរភាពម៉ាក្រូសេដ្ឋកិច្ច និងហិរញ្ញវត្ថុ ។ ក្នុងអំឡុងរយៈពេលប្រាំឆ្នាំមុនពេលមានវិបត្តិហិរញ្ញវត្ថុ សកលនេះ កម្ពុជាមានការអភិវឌ្ឍន៍ទៅមុខយ៉ាងលឿន ដោយកំណើនសេដ្ឋកិច្ចបានកើនឡើងជាមធ្យមប្រមាណ ១០% ក្នុងមួយឆ្នាំ។ និងកំណើនចំណូលសម្រាប់មនុស្សម្នាក់ៗបានកើនឡើងប្រមាណ ៧៥% ។ ផ្នែកសំខាន់ៗ ដែលបានជួយទ្រទ្រង់ដល់កំណើននេះ រួមមានវិស័យកសិកម្ម វិស័យសំណង់ វិស័យទេសចរណ៍ វិស័យផលិតកម្ម និងវិស័យសេវាកម្ម ។

ឥទ្ធិពលវិបត្តិហិរញ្ញវត្ថុសកលលោក បានធ្វើឱ្យកំណើនសេដ្ឋកិច្ចកម្ពុជាថយចុះមក ៦,៧% នៅក្នុងឆ្នាំ ២០០៨ និងអាចបានបន្តថយចុះមកត្រឹម ២,១% នៅក្នុងឆ្នាំ ២០០៩ (តាមការប៉ាន់ស្មាន) ។ ប្រការនេះ បាននាំឱ្យ កម្ពុជាជួបប្រទះនូវផលវិបាកជាច្រើន ដូចជាការធ្លាក់ចុះលំហូរវិនិយោគទុនពីក្រៅប្រទេស ការថយចុះចំណូល របស់រដ្ឋ ការកើនឡើងនៃបំណុល និងធ្វើឱ្យមានកំណើននៃភាពក្រីក្រជាដើម ។ ផ្នែកខាងក្រៅប្រទេសនៅឆ្នាំ ២០០៨ ការនាំចេញបានកើនឡើងប្រមាណតែ ៨,៥% ប៉ុណ្ណោះ ប៉ុន្តែការនាំចូលបានកើនឡើង ២២,៨% ។

វិស័យកាត់ដេរនិងសម្លៀកបំពាក់ បានរងនូវឥទ្ធិពលខ្លាំងពីវិបត្តិហិរញ្ញវត្ថុសកលលោកនេះ ដោយសារ ៩០% នៃទុនវិនិយោគលើវិស័យនេះ មានប្រភពមកពីក្រៅប្រទេស ហើយផលិតផលវិស័យកាត់ដេរ និង សម្លៀក បំពាក់ស្ទើរតែទាំងអស់ គឺសម្រាប់ផ្គត់ផ្គង់ទីផ្សារក្រៅប្រទេស ដែលទីផ្សារទាំងនោះកំពុងតែជួបវិបត្តិហិរញ្ញវត្ថុធ្ងន់ធ្ងរ ដូចជា សហរដ្ឋអាមេរិក និង អឺរ៉ុប ជាដើម ។ នៅឆ្នាំ ២០០៨ ការនាំចេញផលិតផលកាត់ដេរ និងសម្លៀកបំពាក់ បានកើនឡើងត្រឹមតែ ២% ប៉ុណ្ណោះ ដោយសារតែមានការធ្លាក់ចុះនៃការបញ្ជាទិញ ហើយការនាំចេញនេះរំពឹងថា នឹងធ្លាក់ចុះប្រមាណ ៥% នៅឆ្នាំ ២០០៩ ។

វិស័យទេសចរណ៍មានការរីកចម្រើនតិចតួចប៉ុណ្ណោះ នៅឆ្នាំ ២០០៨ ដោយចំនួនភ្ញៀវទេសចរណ៍មក ទស្សនាប្រទេសកម្ពុជាចំនួនត្រឹម ២,១ លាននាក់ ឬ បានកើនឡើងត្រឹមចំនួន ៦% ប្រៀបធៀបនឹងឆ្នាំកន្លងទៅ គឺទាបជាងផែនការរបស់រាជរដ្ឋាភិបាលដែលបានកំណត់ចំនួន ២,៣% ។ នៅក្នុងបរិបទនៃវិបត្តិហិរញ្ញវត្ថុសកលលោក ជួបការលំបាក ប្រទេសកម្ពុជានឹងមានភ្ញៀវទេសចរណ៍មកទេសចរណ៍តិចជាងការរំពឹងទុក នៅក្នុងឆ្នាំ ២០០៩ នេះ ។ បច្ចុប្បន្ន សកម្មភាពសណ្ឋាគារ និងផ្ទះសំណាក់ បានធ្លាក់ចុះពី ៣០%-៤០% ប្រៀបធៀបនឹងឆ្នាំកន្លងទៅ ។

ចំណែកវិស័យអចលនៈទ្រព្យដែលមានប្រមាណ ៨,៥% នៃផលស ក៏រំពឹងគិតថានឹងមានផលប៉ះពាល់ ពីវិបត្តិហិរញ្ញវត្ថុសកលនេះដែរ ។ ការធ្លាក់ចុះនៃវិស័យអចលនៈទ្រព្យ គឺបានបង្កហានិភ័យដល់ការធ្វើវិនិយោគ ទាំងការវិនិយោគពីបរទេស និងការវិនិយោគក្នុងស្រុក ។ តម្លៃអចលនៈទ្រព្យបានធ្លាក់ចុះជាលំដាប់ តាំងពីចុងឆ្នាំ ២០០៨ មកដល់ដើមឆ្នាំ ២០០៩ នេះ ។

វិស័យសំណង់ដែលមានប្រមាណ ៧% នៃផលស ក៏ទទួលឥទ្ធិពលខ្លាំងពីវិបត្តិហិរញ្ញវត្ថុសកលនេះដែរ ។ គម្រោងវិនិយោគផ្ទាល់ពីបរទេស (FDI) បានថយចុះយ៉ាងខ្លាំងនៅឆ្នាំ ២០០៨ ហើយបានបន្តធ្លាក់ថែមទៀត នៅឆ្នាំ ២០០៩ នេះ ។ គម្រោងសំណង់មួយចំនួនបានត្រូវកាត់បន្ថយទុន ហើយមានគម្រោងខ្លះទៀតត្រូវបានព្យួរទុក ។

កត្តាពីរដែលធ្វើឱ្យមានភាពតានតឹងទៅលើឥណទានផ្ទះសំបែង គឺការធ្លាក់ចុះចំណូលរបស់ប្រជាជន និងការធ្លាក់ចុះវិនិយោគទៅលើវិស័យអចលនទ្រព្យ ។

ចំពោះវិស័យកសិកម្មដែលមានប្រមាណ ៣០% នៃផលស គឺនៅតែបន្តការកើនឡើង ដោយសារមានការកើនឡើងវិនិយោគនៅក្នុងស្រុក ។ ទោះជាយ៉ាងនេះក្តី ការធ្លាក់ចុះសេដ្ឋកិច្ចពិភពលោក បានកាត់បន្ថយតម្រូវការវត្ថុធាតុដើមពីវិស័យកសិកម្ម ដែលប្រការនេះនឹងធ្វើឱ្យប៉ះពាល់ដល់ការផលិត និងតម្លៃកសិផលនៅកម្ពុជាដែរ ។

**ឯកទត្តម លោកជំទាវ អស់លោក លោកស្រី!**

សម្រាប់កម្ពុជាវិបត្តិសេដ្ឋកិច្ចនេះ បានជះឥទ្ធិពលលើកិច្ចប្រឹងប្រែងរបស់យើងក្នុងការកាត់បន្ថយភាពក្រីក្រជាពិសេសក្នុងការសម្រេចគោលដៅអភិវឌ្ឍន៍សហវត្សរ៍តាមរយៈការបាត់បង់ការងារ និងប្រាក់ចំណូលគ្រួសារព្រមទាំងការខ្វះខាតហិរញ្ញប្បទានសម្រាប់ការវិនិយោគលើវិស័យសុខភាព អប់រំ និង គម្រោងសុវត្ថិភាពសង្គមកិច្ចផ្សេងៗ ។ ក្នុងបរិការណ៍នៃវិបត្តិនេះ កម្ពុជាធ្វើការប្រឈមនឹងវិបត្តិដោយជ្រើសយកវិធានការណ៍តាមវិធីសាស្ត្រពីរគឺម្យ៉ាងធ្វើការដោះស្រាយភាពផុយស្រួយក្នុងប្រព័ន្ធហិរញ្ញវត្ថុ និងធនាគារ និងម្យ៉ាងទៀតកាត់បន្ថយផលប៉ះពាល់សង្គមទៅលើអនិកម្មភាព និងចំណូលក្នុងពេលព្រមគ្នាតែម្តង ។ យើងបានធ្វើសកម្មភាពយ៉ាងភ្លៀវភ្លា ដើម្បីកែសម្រួលគោលនយោបាយរូបិយវត្ថុ និងសារពើពន្ធ ដើម្បីជម្រុញកំណើនសេដ្ឋកិច្ច ដើម្បីរក្សានូវស្ថេរភាព ។ ក្នុងពេលជាមួយគ្នានេះដែរ យើងបានប្រើប្រាស់កម្មវិធីសុវត្ថិភាពសង្គមមានស្រាប់ និងបង្កើតថ្មី ដើម្បីបង្ការមូលនិធិសម្រាប់បង្កើនការប្រើប្រាស់ក្នុងសេដ្ឋកិច្ចក៏ដូចជាដើម្បីជួយសម្រាលដល់ប្រជាជនក្រីក្រ និងជនរងគ្រោះពីវិបត្តិ ។ វិស័យកសិកម្ម ជាចំណុចខ្លាំងរបស់យើង ដែលបានបំពេញឱ្យការធ្លាក់ចុះក្នុងវិស័យមួយចំនួន និង ដើរតួនាទីជាប្រព័ន្ធសុវត្ថិភាពសំខាន់ក្នុងរយៈពេលនៃវិបត្តិ ដោយបានផ្តល់ការងារ និងស្រូបយកកម្លាំងពលកម្មបានច្រើនពីវិស័យកាត់ដេរ និងសំណង់ដែលមានការប៉ះពាល់ខ្លាំង ។ កញ្ចប់គោលនយោបាយសម្រាប់ឆ្លើយតបនឹងវិបត្តិសេដ្ឋកិច្ច ដែលរាជរដ្ឋាភិបាលបានដាក់ចេញ និងកំពុងអនុវត្តរួមមាន៖

- ការបន្តអនុវត្តគោលនយោបាយរូបិយវត្ថុទន់ភ្លន់ ដើម្បីគ្រប់គ្រងអត្រាអតិផរណាឱ្យនៅទាប និងធានាស្ថេរភាពផ្នែកហិរញ្ញវត្ថុ ជាពិសេសការពង្រឹងការគ្រប់គ្រងធនាគារពាណិជ្ជ ។
- ការអនុវត្តន៍គោលនយោបាយសារពើពន្ធជម្រុញកំណើនសេដ្ឋកិច្ច ដោយបង្កើនការចំណាយថវិកាជាតិដើម្បីបំពេញដល់ការធ្លាក់ចុះវិនិយោគផ្នែកឯកជន ដើម្បីបញ្ចៀសផលប៉ះពាល់ និង ជម្រុញសកម្មភាពសេដ្ឋកិច្ច ។ រាជរដ្ឋាភិបាលបានផ្តល់អាទិភាពដល់ការវិនិយោគសាធារណៈផ្នែកហេដ្ឋារចនាសម្ព័ន្ធ និង សុខុមាលភាពសង្គម ។ រាជរដ្ឋាភិបាលនឹងខិតខំរៀបចំប្រភពចំណូលក្រៅប្រទេសពីដៃគូអភិវឌ្ឍន៍ ដែលបានសន្យាផ្តល់ជំនួយជាង ១ពាន់លានដុល្លារ នៅឆ្នាំ២០០៩ ក្នុងកិច្ចការសហប្រតិបត្តិការដើម្បីបញ្ចៀសមហន្តរាយពីវិបត្តិហិរញ្ញវត្ថុពិភពលោកនេះ ។

- ដើម្បីធានាឱ្យបាននូវការបណ្តុះបណ្តាលប្រកបដោយប្រសិទ្ធភាព ក្រសួងការងារ និងបណ្តុះបណ្តាល វិជ្ជាជីវៈ ក៏មានកាតព្វកិច្ចត្រូវបណ្តុះបណ្តាលរយៈពេលខ្លីផ្នែកសហគ្រិនដល់ពលករទាំងនោះផងដែរ ។ ជាងនេះ ទៅទៀត ក្រសួងការងារ និងបណ្តុះបណ្តាលវិជ្ជាជីវៈ នឹងបន្តត្រួតពិនិត្យការងារបណ្តុះបណ្តាល បន្ទាប់ពីពួកគេ បានបញ្ចប់ការបណ្តុះបណ្តាល និងជួយសម្រួលពួកគេក្នុងការរកការងារធ្វើ ។

- ក្រសួងការងារ និងបណ្តុះបណ្តាលវិជ្ជាជីវៈ នឹងជួយជម្រុញអ្នកដែលទទួលបានការបណ្តុះបណ្តាលរួច បង្កើតជាក្រុម និងជួយសម្រួលដើម្បីឱ្យអ្នកទាំងអស់នោះ បានចូលទៅក្នុងសេវាឥណទានខ្នាតតូចតាមរយៈ **«មូលនិធិសម្រាប់ការប្រើប្រាស់ដោយផ្ទាល់»** ដែលទើបបង្កើតក្នុងពេលថ្មីៗនេះ មានថវិកាចំនួនជាង ០១ លានដុល្លារ ដោយស្ថិតនៅក្នុងការគ្រប់គ្រងរបស់ក្រុមប្រឹក្សាជាតិបណ្តុះបណ្តាល ។

- ក្រសួងសេដ្ឋកិច្ច និងហិរញ្ញវត្ថុ នឹងបន្ថែមនូវថវិកាចំនួន ៤ ពាន់លានរៀល (ដែលស្មើនឹង ០១ លានដុល្លារ) សម្រាប់ **«មូលនិធិសម្រាប់ការប្រើប្រាស់ដោយផ្ទាល់»** ដើម្បីបង្កើនសេវាឥណទានខ្នាតតូច ក៏ដូចជា ដើម្បីពង្រឹងប្រសិទ្ធភាព និង ស្តង់ដារនៃសេវានេះផងដែរ ។

បន្ថែមពីនេះ ក្រសួងសេដ្ឋកិច្ច និងហិរញ្ញវត្ថុ នឹងបន្តធ្វើការចរចាជាមួយដៃគូអភិវឌ្ឍន៍ ដើម្បីរៀងរាល់ ប្រភពជំនួយផ្សេងទៀត ដើម្បីសម្រួលដល់ជីវភាពប្រជាជនក្រីក្រ និងងាយរងគ្រោះ តាមរយៈ៖

១)- គម្រោងឧបត្ថម្ភស្បៀងបន្ទាន់ ដោយមានហិរញ្ញប្បទានពីធនាគារអភិវឌ្ឍន៍អាស៊ីចំនួន ៣៥ លាន ដុល្លារ សហរដ្ឋអាមេរិក ដែលក្នុងនោះជំនួយឥតសំណង ១៧.៥ លានដុល្លារ និងកម្ចីសម្បទាន ១៧.៥ លាន ដុល្លារ និងថវិកាបដិភាគរបស់រាជរដ្ឋាភិបាល ៥.០៨ លានដុល្លារ ។ គម្រោងត្រូវបានចាប់អនុវត្តពីឆ្នាំ ២០០៨-២០១១ ក្នុងឃុំចំនួន ២០០ ខេត្តចំនួន ៧ គឺខេត្តកំពង់ឆ្នាំង ពោធិសាត់ បាត់ដំបង បន្ទាយមានជ័យ ឧត្តរមានជ័យ សៀមរាប និងកំពង់ធំ លើសមាសភាពសំខាន់ៗចំនួន ៣ ដែលពាក់ព័ន្ធទៅនឹងការគាំពារសុវត្ថិ- ភាពសង្គមគឺ៖ ក)- ការផ្គត់ផ្គង់ស្បៀងដោយឥតគិតថ្លៃដល់ប្រជាជនក្រីក្រ និងងាយរងគ្រោះ តាមរយៈការផ្គត់ផ្គង់ អង្ករដោយឥតគិតថ្លៃ និងកម្មវិធីស្បៀង/សាច់ប្រាក់ពលកម្ម ខ)- ការផ្គត់ផ្គង់ស្រូវរដូវវស្សា- វិសា បញ្ចុះថ្លៃ ៥០% និង គ)- ការអភិវឌ្ឍន៍សមត្ថភាព និង ប្រព័ន្ធសម្រាប់ឆ្លើយតបទៅនឹងវិបត្តិស្បៀង ។ ក្នុងចំណោមសមាសភាពទាំង ៣ នេះ ការផ្គត់ផ្គង់អង្ករដោយឥតគិតថ្លៃដល់ប្រជាជនក្រីក្រជាង ៣៤២,០០០ នាក់ ក្នុងឃុំចំនួន ២០០ នៃខេត្តទាំង ៧ ត្រូវបានបញ្ចប់នៅក្នុងខែ វិច្ឆិកា ឆ្នាំ ២០០៨ ដែលជាទុន និង សម្រួលដល់ជីវភាពប្រជាជនក្រីក្របានច្រើន ។ ជាមួយគ្នានេះដែរ យើងកំពុងរៀបចំដំណើរការកម្មវិធីសាច់ប្រាក់ពលកម្មសម្រាប់ស្ត្រី និងកែលម្អផ្លូវលំ ធារាសាស្ត្រខ្នាតតូចនៅក្នុងឃុំគោលដៅតាមរយៈក្រសួង- មន្ទីរអភិវឌ្ឍន៍ជនបទ ធនធានទឹក និងឧតុនិយម កម្មវិធី អាហារូបករណ៍ដល់សិស្សក្រីក្រកម្រិតបឋមសិក្សា និងអនុវិទ្យាល័យ ។ ចំពោះផ្នែកទី ២ ពាក់ព័ន្ធទៅនឹងការ ផ្គត់ផ្គង់ស្រូវរដូវវស្សា- វិសា យើងបានអនុវត្តជំហានសាកល្បងទី ១ ប្រកបដោយជោគជ័យ ក្នុងឃុំចំនួន ១១ នៃខេត្ត- កំពង់ឆ្នាំង និងឃុំចំនួន ២០ នៃខេត្តកំពង់ធំ ដោយបានផ្គត់ផ្គង់ស្រូវរដូវវស្សា- វិសាដល់ប្រជាជនក្រីក្រមានផ្ទៃដី ធ្វើស្រែក្រោម ១ ហិកតា ចំនួនជាង ១៦,០០០ គ្រួសារ រងជំហានទី ២ និង ទី ៣ កំពុងដំណើរការរៀបចំ ។

ចំពោះការរៀបចំប្រព័ន្ធសម្រាប់ឆ្លើយតបពេលមានវិបត្តិស្បៀងកើតឡើងនោះ យើងបានសហការជម្រុញ ហើយ ADB កំពុងដំណើរការរៀបចំជ្រើសរើសជំនាញការ ហើយខ្ញុំយល់ថា ក្រសួង-ស្ថាប័នពាក់ព័ន្ធនឹងសហការជួយ ផ្តល់ជាគំនិតឆ្លាតចូលនានា ដើម្បីការរៀបចំប្រព័ន្ធនេះ មានលក្ខណៈគ្រប់ជ្រុងជ្រោយ និងឆ្លើយតបទៅនឹង តម្រូវការពិតៗ ។ ដូច្នេះគម្រោងនេះ កំពុងបានអនុវត្តប្រកបដោយជោគជ័យជាបន្តបន្ទាប់ ។

២)- រាជរដ្ឋាភិបាលកម្ពុជា នឹងទទួលហិរញ្ញប្បទានពីធនាគារពិភពលោក (WB) ដើម្បីផ្តល់ហិរញ្ញប្បទាន សម្រាប់ជួយដល់កម្មវិធីផ្សេងៗដែលអាចពាក់ព័ន្ធទៅនឹងការគាំពារសុវត្ថិភាពសង្គម ហើយដែល (WB) បាន សម្រេចផ្តល់ហិរញ្ញប្បទានក្នុងទឹកប្រាក់ ១៣ លានដុល្លារអាមេរិក៖ ៨ លានដុល្លារ ជាជំនួយឥតសំណង ជួយដោយ AusAid និង ៥ លានដុល្លារ ជាកម្ចីសម្បទានរបស់ (WB) ផ្ទាល់ ។ កិច្ចព្រមព្រៀងត្រូវបានចរចាហើយ នៅថ្ងៃទី ២៦ ខែ ឧសភា ឆ្នាំ ២០០៩ ហើយដែលរំពឹងនឹងអាចអនុវត្តនៅពេលឆាប់ៗនេះ ។

៣)- រាជរដ្ឋាភិបាលបាន និងកំពុងប្រឹងប្រែងដើម្បីសម្រេចនូវគម្រោង Tonle Sap Poverty Reduction and Small- holder Development ដោយសហការជាមួយនឹង ADB & IFAD ក្នុងទឹកប្រាក់ សរុបចំនួន ៥៥.៧១ លានដុល្លារអាមេរិក ដែលក្នុងនោះ៖ ក)- ADB Loan ៦.៨ លាន ខ)- ADB Grant ១៧.៥ លាន គ)- IFAD Loan ៦.៦៩ លាន ឃ)- IFAD Grant ៦.៦៩ លាន ង)- Government of Finland Grant ៥ លាន, ច)- ថវិកាបដិភាគរបស់រាជរដ្ឋាភិបាលកម្ពុជា ១២ លាន និង មូលនិធិអ្នកទទួលផល ១.០៣ លាន ។ គោលដៅសំខាន់នៃគម្រោងគឺធ្វើការកែលម្អលក្ខខណ្ឌសេដ្ឋកិច្ចរបស់កសិករតូចតាច និងកាត់ បន្ថយភាពក្រីក្ររបស់ប្រជាជននៅតំបន់បឹងទន្លេសាប ក្នុងខេត្តចំនួន ៤ រួមមាន៖ បន្ទាយមានជ័យ កំពង់ចាម កំពង់ធំ និងសៀមរាបក្នុងឃុំចំនួន ១៥៦ ។

៤)- មានវិធានការថ្មីៗ និងជាបន្ទាន់នានាដែលរាជរដ្ឋាភិបាលបាន និងកំពុងដាក់ចេញជាបន្តបន្ទាប់ សម្រាប់ធានាផលប្រយោជន៍ការពារសំណាញ់សុវត្ថិភាពសង្គមកម្ពុជា ដើម្បីអាចធានាបាននូវចីរភាពនៃការអភិវឌ្ឍ សេដ្ឋកិច្ច- សង្គមកិច្ច ធានាបាននូវការកាត់បន្ថយភាពក្រីក្រ និងលើកកម្ពស់ជីវភាពរបស់ប្រជាជន ។

**ឯកទុក្ខម លោកជំទាវ អស់លោក លោកស្រី!**

ទោះបីរាជរដ្ឋាភិបាលបានខិតខំ និងផ្ដោតការយកចិត្តទុកដាក់ខ្លាំងលើបញ្ហាប្រឈមជាច្រើនត្រូវ ដោះស្រាយ ក្នុងគោលដៅបង្កើនកំណើនសេដ្ឋកិច្ចផងដែរ ជាពិសេស ជួយដល់រាជរដ្ឋាភិបាលក្នុងការជម្រុញ កំណែទម្រង់ដែលអាចមានផលប្រយោជន៍រយៈពេលវែង ក្នុងការលើកស្ទួយប្រសិទ្ធភាពសេដ្ឋកិច្ច តែមាន ផលប៉ះពាល់ជានយោបាយ និងសង្គមកិច្ចខ្ពស់ក្នុងរយៈពេលខ្លីដោយធ្វើការប៉ះប៉ូវ ឬ ផ្តល់សំណងប្រកបដោយ ប្រសិទ្ធភាពជូនដល់អ្នកដែលត្រូវប៉ះពាល់ជាអវិជ្ជមានដោយសារកំណែទម្រង់ ។

**សូមអរគុណ!**